

## हिन्दी प्रादेशिक समाचार

### आकाशवाणी चण्डीगढ़

(तिथि 22 दिसंबर 2025, समय 1305 (05 मिनट))

राष्ट्रपति द्रौपदी मुर्मु ने सतत परमाणु ऊर्जा दोहन और विकास, भारत रूपांतरण विधेयक, 2025 – शांति विधेयक को भी अपनी स्वीकृति दे दी है। राष्ट्रपति ने कल इस विधेयक को मंजूरी दी। यह विधेयक नागरिक परमाणु क्षेत्र से जुड़े सभी कानूनों को समाहित करता है।

\*\*\*\*\*

राष्ट्रपति द्रौपदी मुर्मु ने विकसित भारत-रोजगार और आजीविका मिशन-ग्रामीण विकसित भारत-जी राम जी विधेयक, 2025 को भी मंजूरी दे दी है। संसद ने इसे शीतकालीन सत्र के दौरान पारित किया था। ग्रामीण विकास मंत्रालय का कहना है कि यह अधिनियम 2047 में विकसित भारत के राष्ट्रीय दृष्टिकोण के अनुरूप एक ग्रामीण विकास ढांचा स्थापित करेगा। इसके अंतर्गत प्रत्येक वित्तीय वर्ष में प्रत्येक ग्रामीण परिवार को 125 दिनों की मजदूरी रोजगार की वैधानिक गारंटी प्रदान की जाएगी। इस योजना में केन्द्र और राज्य सरकारों के बीच निधि बंटवारे का अनुपात अधिकांश राज्यों के लिए साठ और चालीस प्रतिशत होगा। जबकि पूर्वोत्तर और हिमालयी राज्यों में यह अनुपात 90 और 10 प्रतिशत होगा। इस योजना के अंतर्गत यदि किसी को समय पर काम नहीं दिया जाता है तो बेरोजगारी भत्ता देने का प्रावधान भी है।

\*\*\*\*\*

रेलवे 26 दिसंबर से रेल किराए को युक्तिसंगत बना रहा है। सामान्य श्रेणी में 215 किलोमीटर तक की यात्रा के लिए किराए में कोई बदलाव नहीं किया जा रहा। इससे अधिक दूरी की यात्रा पर प्रति किलोमीटर एक पैसे की दर से वृद्धि की जाएगी। मेल, एक्सप्रेस और वातानुकूलित गाड़ियों में यह दर 2 पैसे प्रति किलोमीटर होगी। रेलवे के अनुसार, किराए में वृद्धि से लगभग 6 सौ करोड़ रूपए का अतिरिक्त राजस्व प्राप्त होगा।

\*\*\*\*\*

हरियाणा के मुख्यमंत्री नायब सिंह सैनी ने आज सदन को संबोधित करते हुए कहा कि 2014 से पहले हर साल केवल 700 स्नातक चिकित्सक और 4 विशेषज्ञ चिकित्सक मिलते थे। लेकिन अब स्थिति में सुधार हुआ है। वर्तमान में सरकार हर साल लगभग 2500 MBBS और

करीब 200 विशेषज्ञ चिकित्सक उपलब्ध कर रही है। मुख्यमंत्री ने बताया कि पहले स्वास्थ्य सुविधाओं में सुधार पर पर्याप्त ध्यान नहीं दिया गया था. उनकी सरकार ने अस्पतालों के बेड बढ़ाकर 30 बेड वाले अस्पताल को 50, 50 बेड को 100, 100 बेड को 200 और 200 बेड को 400 तक अपग्रेड किया है.

साथ ही, हर जिले में एक मेडिकल कॉलेज और आधुनिक सुविधाओं वाला अस्पताल बनाने की प्रक्रिया जारी है. इन अस्पतालों में इलाज के साथ-साथ स्वच्छता का भी विशेष ध्यान रखा जा रहा है।

इसके अलावा आज की कार्रवाई में विधानसभा से कांग्रेस का वॉकआउट भी हुआ। विधायक शक्ति रानी शर्मा द्वारा कांग्रेस विधायक इंदु राज नरवाल के खिलाफ विशेषाधिकार हनन का प्रस्ताव रखा गया जिसको विधानसभा अध्यक्ष की अनुमति से संबंधित समिति को भेजा गया।

\*\*\*\*\*

प्रधानमंत्री नरेंद्र मोदी के आह्वान पर हर घर स्वदेशी, घर-घर स्वदेशी अभियान के तहत भारतीय जनता पार्टी की आत्मनिर्भर भारत संकल्प रथ यात्रा आज रोहतक पहुंची। प्रदेश अध्यक्ष मोहन लाल बड़ौली ने पार्टी कार्यालय-मंगल कमल में यात्रा का स्वागत किया। इस दौरान संकल्प पत्र भरवा कर स्थानीय लोगों से स्वदेशी अपनाने की अपील की गई। इस यात्रा की शुरुआत मुख्यमंत्री नायब सिंह सैनी ने 7 दिसंबर को कैथल से की थी। यह यात्रा प्रदेश के सभी जिलों से होकर गुजरेगी और 24 दिसंबर को पंचकूला में समापन होगा। यात्रा के समापन अवसर पर पंचकूला में कई कार्यक्रम होंगे। जिनमें केंद्रीय गृह एवं सहकारिता मंत्री अमित शाह मुख्य तौर पर शिरकत करेंगे।

\*\*\*\*\*

भारतीय जनता पार्टी के प्रदेश अध्यक्ष पंडित मोहन लाल बड़ौली ने कल जींद और फतेहाबाद में आयोजित जिला कार्यकारिणी की बैठक में कहा कि अटल बिहारी वाजपेयी के नेतृत्व में जहां देश के विकास को एक नया आयाम मिला, वहीं वर्तमान में प्रधानमंत्री नरेंद्र मोदी के नेतृत्व में आधुनिक भारत का निर्माण हो रहा है। श्री बड़ौली ने बताया कि अटल जन्म शताब्दी वर्ष पर 25 दिसंबर से 31 दिसंबर तक प्रदेश की सभी 90 विधानसभाओं में अटल स्मृति सम्मेलन आयोजित होंगे। हर विधानसभा में कम से कम एक चौक, चौराहा, उद्यान, सड़क का नाम अटल बिहारी वाजपेयी के नाम पर रखा जाएगा और उनकी मूर्ति स्थापित की

जाएगी। अटल स्मृति सम्मेलनों में तीन वक्ता अटल जी के जीवन, विचारों एवं उपलब्धियों पर प्रकाश डालेंगे।

श्री बड़ौली ने कहा कि एक सप्ताह तक चलने वाले कार्यक्रमों के तहत रक्तदान शिविर, सुशासन यात्राएँ एवं प्रभात फेरियाँ आयोजित की जाएँगी। उन्होंने कहा कि जिला स्तर एवं प्रमुख शहरों में कवि सम्मेलन, चित्रकला प्रतियोगिता एवं प्रश्नोत्तरी प्रतियोगिताएं भी आयोजित होंगी।

\*\*\*\*\*

पलवल जिले के गांव असावटा स्थित आर्य समाज मंदिर में आज डिवाइन चैरिटेबल ब्लड सेंटर की तरफ से रक्तदान शिविर लगाया गया। शिविर में ग्रामीणों ने 50 यूनिट रक्त दान किया। शिविर के दौरान ग्रामीणों को रक्तदान के बारे जागरूक भी किया गया।

\*\*\*\*\*